



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenza ta' nhar il-Ġimgħa, 27 ta' Ottubru 2023

**Rikors Nru: 190/2020JG
Nru fuq il-Lista: 2**

D & D Italian Food Ltd (C 86519)

vs

**Joseph (K.I. Nru: 240462M) u Francesca (K.I. 601563M) konjuġi
Vella**

Il-Bord;

Ra r-rikors promotur datat 5 ta' Ottubru 2020¹ flimkien mad-dokumenti hemm annessi fejn, *ad litteram*, ġie premiss u mitlub hekk:

¹ A fol 1 *et seq* tal-proċess

Illi s-socjeta rikorrenti esponenti dahlet fi ftehim ta' kiri ta' fond kummercjali adebit bhala forn, mal-intimati in forza ta' skrittura privata datata 18 ta' Settembru, 2018, kopja ta' liema skrittura privata qeghda tigi hawn unita u mmarkata bhala Dokument DDIF 1.

Is-socjeta rikorrenti ghazlet u qablet li tikri l-imsemmi fond kummercjali ghax gie indikat u imwieghed lilha li l-fond setgha jintuza ghall-manifattura u bejgh ta' hobz, ta' fancy bread u bhala pasticcerija.

Skond klawsola ta' l-imsemmi ftehim intitolata "Licences and Permits" gie maqbul u stipulat, li l-intimati in kwantu sidien, kellhom jiggarrantixxu u konsegwentement iddikjaraw li l-fond mikri minnhom, kien munit minn permessi ghall-manifattura u bejgh ta' hobz, fancy bread u pasticcerija.

Mill-licenzja tal-kummerc li giet provduta lis-socjeta rikorrenti, l-attivita effettivament permessa u licenzjata, hija limitata ghall-manifattura u bejgh ta' hobz.

Minn verifiki li ghamlet is-socjeta rikorrenti, sabiex mill-fond mikri seta' jkun permess il-manifattura u bejgh ta' fancy bread u l-attivita ta' pasticcerija, kien mehtieg li jsiru modifikazzjonijiet varji fil-fond mikri, liema modifikazzjonijiet kienu jinhtiegu spiza konsidervoli. Dan kollu ser jigi ppruvat f'aktar dettal fil-kors tas-smigh tal-kawza.

Is-socjeta rikorrenti fis-17 ta' Frar, 2020 baghtet ittra permezz tal-konsulent legali taghha fejn wara li rriferiet ghal u spjegat ir-restrizzjonijiet u l-limitazzjonijiet fl-uzu tal-fond mikri, li giet rinfaccjata bihom, offriet zewg soluzzjonijiet sabiex il-vertenza tigi rizohta, senjament:

(a) li jigi terminat il-kuntratt ta' kera u jigi riotrnat l-ammont ta' imhallas mis-socjeta rikorrenti esponenti lill-intimati; jew

(b) li jigu aggornati l-licenzji tal-kummerc u li jsiru x-xogholijiet ta' immodernizzar mehtiega fil-fond mikri mill-intimati w a spejjez taghhom, sabiex l-uzu u l-godiment mifteiehm, koncess, garantit u assikurat ikun jista' effettivament jigi ezercitat legitimament u regolarment minghajr ebda restrizzjoni u limitazzjoni .

Permezz ta' ittra bi twegiba mibghuta mill-konsulent legali tal-intimati l-imsemmija soluzzjonijiet gew skartati u respinti.

Permezz ta' ittra ufficjali pprezentata fit-22 ta' Settembru, 2020 l-intimati talbu u interpellaw lis-socjeta rikorrenti sabiex thallas l-arretrati ta' kera u li tizgombra mill-fond mikri.

Isegwi minn dak fuq espost li l-kuntratt ta' kiri maqbul, iffirnat u ezegwit mis-socjeta rikorrenti u mill-intimati jippekkha f'dik li hija l-funzjoni Prattika [rectius il-causa skond Artikolu 987 tal-Kodici Civili – Kap. 16 tal-Ligijiet ta' Malta] li l-partijiet kontraenti persegwew medianti l-akkordju kuntrattwali. Il-causa u l-iskop tal-partijiet kontraenti fil-ftehim ta' kiri

oggett u mertu ta' din il-kawza huma min-naha l-wahda, ossija min-naha tas-socjeta rikorrenti attrici il-godiment ta' fond mikri skont uzu maqbul, miftiehem, stipulat u espressament garantit u min-naha l-ohra ossija min-naha tal-intimati, il-kumpens ghal tali goduiment u uzu. In-nuqqas fl-uzu u l-godiment kif previst u maqbul bejn il-partijiet kontraenti u allura l-obsolenza tal-matrici ideologika tal-uzu li kull wiehed mill-partijiet kontraenti addottaw fil-konvenzjoni negozjali ta' bejniethom irrendiet il-ftehim ta' kiri assolutament null u minghajr effett fil-ligi konsegwenza tal-assenza u obsolenza ta' element vitali u important ghall-ezistenza ta' kuntratt u tal-effetti tieghu.

Is-socjeta rikorrenti attrici hallset il-kera stipulata fil-Ftehim ta' Kiri sad-data meta hija fehmet li l-possibilita li l-kwistjoni tigi rizolta kienet prattikament impossibli li sehh u li ghalhekk il-godiment u l-uzu previsti ma kienux ottenibbli u materjalment ezercitabbli. Qieghed jigi unit ma' dan ir-rikors prospett [Dokument B] li juri l-ammont totali ta' hlasijiet li gew effetwati mis-socjeta rikorrenti mid-data tal-iffirmar tal-ftehim ta' kiri sad-data meta s-socjeta esponenti ddecidiet li ma tkomplex teffetwa hlasijiet ghar-raguni fuq esposta.

Huwa dritt tas-socjeta esponenti li tippretendi l-hlas lura ta' l-ammont ta' kera li gie imhallas minnha lill-intimati ghall-godiment u uzu miftehim, koncess, garantit u assikurat u li izda ma kienx ottenibbli u ezercitabbli u li konsegwentement irrenda l-kuntratt ta' kiri bhala wiehed legalment deficitarju u allura assolutament null u minghajr effett.

Ghaldqasant in vista tas-suespost u ghar-ragunijiet indikati f'dan ir-rikors l-esponenti socjeta attrici titlob umilment li dan l-Onorabbli Bord sabiex:

- 1. jiddikjara u jiddeciedi li l-Ftehim ta' Kiri tat-18 ta' Settembru, 2018 huwa assolutament null u bla ebda effett legali in kwantu nieqes mill-causa, element neccessarju sabiex kuntratt ikun legalment validu u effettiv;*
- 2. tordna li l-ammont tal-keru kollha imhallsa mis-socjeta rikorrenti lill-intimati sad-data meta l-istess socjeta rikorrenti waqfet teffetwa l-hlasijiet ghar-raguni fuq spjegata, tigi imhallsa lura mill-intimati solidalment bejniethom, lill-istess socjeta rikorrenti, flimkien mal-imghaxxijiet legali sad-data tal-pagament effettiv.*

Bl-ispejjez kontra l-intimati solidalment bejniethom.

Ra d-digriet ta' dan il-Bord kif qabel presedut datat 16 ta' Ottubru 2020².

Ra r-risposta tal-intimati datata 4 ta' Jannar 2021³, fejn *ad litteram* gie eċċepit hekk:

- 1. Illi l-kirja kienet saret bil-fond licenzjat kif imsemmi fl-istess skrittura ta' keru u ghalhekk bl-ebda mod ma huwa minnhu li l-istess kirja hija nieqsa minn causa jew mod iehor nulla jew invalida.*

² A fol 3 tal-proċess.

³ A fol 17 tal-proċess.

2. *Illi ma hemm ghalhekk l-ebda obbligu fis-sid li jirritorna l-flus lilhu mhalsa bhala kera u dan stante li l-fond ghada fil-pussess tar-rikorrent li seta jgawdi minnhu skond ma dehrlu huwa.*
3. *Illi r-rikorrenti ma jistax jaghmel din il-kawza kemm il-darba ma jirritornax c-cwieviet u l-pusses tal-fond lura lir-rikorrenti.*
4. *Illi t-talbiet tar-rikorrenti huma infondati fil-fatt u fid-dritt u llum li-istess rikkorenti bhala inkilwini huma morusi fil-hlas tal-kera.*

Illi dwar il-fatti migjuba fir-rikors jinghad:

Illi huwa minnhu li l-intimati krew il-hanut lir-rikorrenti, imma meta saret dik il-kirja l-esponenti wieghedu biss u garantew biss dak li hemm innizzel fl-istess skrittura u xejn izjed u l-permessi b' liema l-istess haunt kien munit gew specifikati fl-istess skrittura.

Mhux minnhu li s-sidien ghamlu xi wieghda differenti minn dak stipulat fl-istess skrittura. Huwa sintomatiku li l-kawza bdiet meta l-istess rikorrenti sabu ruhhom f' diffikulta fil-hlas tal-kera u spicccaw morusi f' l-istess hlas.

Ra l-affidavit ta' David Chines⁴.

Ra x-xhieda ta' Chantel Stagno Navarro, Alessandro Ercolani, Joseph Vella u Francesca Vella⁵.

⁴ Dan jibda a fol 27 tal-proċess.

⁵ Ilkoll mwettqa fis-seduta tal-25 ta' Ottubru 2021.

Ra x-xhieda ta' Amanda Cassar⁶.

Ra x-xhieda ta' Duncan Gauci⁷.

Ra l-ħatra tal-President ta' Malta datata 5 ta' Marzu 2023 magħmula ai termini tal-artikolu 16 tal-Kapitolu 69 tal-Liġijiet ta' Malta⁸.

Ra l-assenjazzjoni datata 9 ta' Marzu 2023 tal-Prim Imħallef fejn il-kawżi preċedentement mismugħa minn dan il-Bord presedut mill-illum Imħallef Dr Josette Demicoli ġew assenjati lil dan il-Bord kif issa presedut⁹.

Ra d-digriet ta' dan il-Bord¹⁰ fejn issospenda l-prolazzjoni tas-sentenza u fl-istess waqt qajjem *ex officio* l-eċċezzjoni tal-kompetenza tiegħu¹¹ *rationae materie*¹² għar-raġunijiet indikati fl-istess digriet.

Ra dak li seħħ fis-seduta tat-2 ta' Ġunju 2023, fejn il-partijiet ngħataw l-opportunita jagħmlu s-sottomissjonijiet tagħhom bil-miktub (u dan peress li l-avukat tas-soċjetà rikorrenti m'attendix għas-seduta kif ordnat fid-digriet msemmi).

⁶ A fol 98 tal-proċess.

⁷ A fol 111 tal-proċess.

⁸ A fol 146 tal-proċess.

⁹ A fol 147 *et seq* tal-proċess.

¹⁰ Datat 15 ta' Mejju 2023 u jibda a fol 153 tal-proċess.

¹¹ A tenur tal-artikolu 732A tal-Kapitolu 12 tal-Liġijiet ta' Malta. Reż applikabbli permezz tal-artikolu 20(1) tal-Kapitolu 69 tal-Liġijiet ta' Malta.

¹² Artikolu 774(b) tal-Kapitolu 12 tal-Liġijiet ta' Malta.

Ra lis-socjetà attriċi ma hejjiet l-ebda argument bil-mod skritt.

Ra n-nota ta' sottomissjonijiet tal-intimati datata 6 ta' Ottubru 2023¹³.

Ra l-atti proċesswali kollha.

Ikkunsidra

Eċċezzjoni *ex officio* – Kompetenza – 774(b) tal-Kapitolu 12 tal-Liġijiet ta' Malta.

Illi kif jirriżulta ċar mill-*iter* hawn fuq riprodott, qabel kull investigazzjoni ulterjuri, għandha tiġi trattata u deċiża l-eċċezzjoni mqajma marte proprio minn dan il-Bord, u dan fir-rigward tal-kompetenza tiegħu. Huwa bil-wisq ovvju li dan għandu jiġi deċiż l-ewwel u b'kap separat¹⁴ (u mhux b'digriet¹⁵), għaliex jekk il-Bord isib li huwa m'huwiex hekk kompetenti allura ma jistax isir eżami tal-mertu minnu¹⁶.

¹³ A fol 159 tal-proċess.

¹⁴ Artikolu 730 tal-Kapitolu 12 tal-Liġijiet ta' Malta.

¹⁵ Issir referenza wkoll għas-sentenza fl-ismijiet **Edwin Cilia vs Melina Cilia**, (Rik Nru 106/20/1) mogħtija mill-Qorti tal-Appell (Superjuri) nhar it-30 ta' Ġunju 2021 permezz ta' liema dik il-Qorti annullat digriet fejn giet miċhuda eċċezzjoni tal-kompetenza permezz ta' digriet f'verbal. Fil-fatt, dik il-Qorti qalet hekk: "*Dan ifisser li l-ewwel Qorti kellha tiddisponi mill-eċċezzjoni tal-inkompetenza permezz ta' sentenza preliminari appożita jew permezz ta' kap separat fis-sentenza finali (u mhux permezz ta' digriet, kif jikklassifika d-deċiżjoni tal-Ewwel Qorti l-konvenut appellat)*".

¹⁶ F'dan is-sens issir referenza għas-sentenza fl-ismijiet **Anthony Formosa vs l-Avukat Joseph Ellis et.** (Rik App Nru: (472/2013/1) mogħtija mill-Qorti tal-Appell (Sede Superjuri) nhar il-5 ta' Ottubru 2013 fejn intqal hekk: "*Tassew illi kien ikun aktar loġiku għall-ewwel qorti li kieku, flok l-ewwel tqis l-meritu u mbagħad tiddeċiedi li ma kellhiex kompetenza biex tiddeċiedi l-meritu, bdieta billi tqis qabel xejn il-kwistjoni ta' kompetenza u, jekk issib li ma kellhiex kompetenza, tiegaf hemm.*" Fuq l-istess tematika, il-Bord jirreferi għas-sentenza fl-ismijiet **George Vassallo vs Kummissarju tal-Pulizija**, mogħtija mill-Qorti tal-Appell

Illi bħala daħla qasira, huwa ben magħruf li awtorità ġudikanti b'kompetenza limitata ma tista' qatt tasserixxi kompetenza li l-legislatur ħalla f'idejn haddieħor. Sfiq ma' dan allura, l-ligi timponi obbligu fuq min huwa tenut jiġġudika li jqajjem tali dubju, anke jekk l-parti mharrka ma tqajjimx din id-difiża jew saħansitra tkun kontumaċi f'dak il-proċediment¹⁷. Wara kollox, il-kompetenza ta' xi awtorità ġudikanti ma tistax tiġi maqbula bejn il-kontendenti¹⁸. Bl-introduzzjoni tal-

(Superjuri) nhar il-5 ta' Ottubru 1998 fejn ġie deċiż hekk: "*Fil-fehma ta' din il-qorti meta s-sentenza appellata laqgħet l-eċċezzjoni u għalhekk iddikjarat li m'għandhiex ġurisdizzjoni kellha tiegħaf hemm u tillibera lil-konvenut mill-osservanza tal-ġudizzju u mhux tippronunzja ruħha fuq il-meritu billi tiċhad it-talba, għaliex meta l-Qorti m'għandhiex ġurisdizzjoni la tista' tilqa' u lanqas tiċhad it-talba trid ikollha ġurisdizzjoni biex tieħu konjizzjoni tat-talba.*"

¹⁷ F'dan is-sens issir referenza għas-sentenza fl-ismijiet **Antonio Debono et vs Paolo Borg**, mogħtija mill-Prim Awla tal-Qorti Ċivili nhar it-2 t'April 1955 per Onor. Imħallef Dr. J. Caruana Colombo, fejn, b'self minn sentenza preċedenti ġie mfakkar u deċiż hekk: "*Illu, kif ġie deċiż minn dina l-Qorti fil-31 ta' Jannar, 1935, fil-kawża "Scicluna vs Banavage", din l-eċċezzjoni ta' l-inkompetenza hija sollevabbli mill-Qorti, għalkemm il-konvenut huwa kontumaċi; tant għaliex il-kontumaċja tal-konvenut ma tagħtix lok għall-preżunzjoni ta' abbandun tal-kawża, u għalhekk il-ġudikant għandu jeżamina l-ġustizzja tad-domandi ta' l-attur mingħajr ma jieħu kont tal-kontumaċja tal-konvenut, kemm għaliex l-eċċezzjoni hi sollevabbli "ex officio" meta, għar-raġuni ta' materja, il-kawża ma tkunx ta' kompetenza jew ġurisdizzjoni tal-Qorti (Vol. XXIX-11-293)*". Fuq l-istess vena mbaġħad, issir referenza għas-sentenza fl-ismijiet **Giuseppe Gerada vs Salvu Attard**, mogħtija mill-Qorti tal-Appell Kummerċjali fis-6 ta' Novembru 1959 fejn intqal hekk: "*Għalkemm il-konvenut jibqa kontumaċi, dan ma jagħtix lok għall-preżunzjoni ta' abbandun tal-liti, għad-difett ta' eċċezzjonijiet leġittimi, jew għal adeżjoni għad-domanda; imma, invece, għas-suppożizzjoni ta' rimessjoni għall-ġustizzja tat-tribunal*". Aktar qrib żminijietna mbaġħad, wieħed huwa mistieden jara dak deċiż fis-sentenza fl-ismijiet **Epifanio Azzopardi vs Alberto Decelis**, (Rik Ġur Nru: 57/17) mogħtija mill-Bord li Jirregola l-Kera kif hemm presedut nhar l-4 ta' Ottubru 2018 u dak deċiż fil-proċeduri fl-ismijiet **Signrite Limited vs Richmoore and Anderson Limited (C-50459)**, (Avv Nru: 80/2019) mogħti mill-Bord li Jirregola l-Kera kif hemm presedut nhar is-7 ta' Ottubru 2019.

¹⁸ F'dan is-sens issir referenza għas-sentenza fl-ismijiet **Anthony Azzopardi vs Doris Behag**, (App Ċiv Nru: 133/2008/1) mogħtija mill-Qorti tal-Appell (Sede Superjuri) nhar il-5 ta' April 2013, fejn waqt deċiżjoni dwar aggravju li kien ikkritika l-ewwel sentenza għaliex l-eċċezzjoni tal-kompetenza ġiet sollevata *ex officio* qalet hekk "*Din il-Qorti ma taqbilx ma' dan l-aggravju. Il-qsim tal-kompetenza tal-qrati u t-tribunali hija materja ta' ordni pubbliku, u l-partijiet ma jistgħux "jaqblu" dwar quddiem liema Qorti jressqu d-disputa tagħhom. L-eċċezzjoni għall-ġurisdizzjoni tal-Qrati Maltin tista', skont xi awturi u sentenzi, tiġi rinunzjata jekk il-konvenut f'kawża jissottometti ruħu għal dik il-ġurisdizzjoni. Min-naha lohra, il-kompetenza tad-diversi tribunali tal-istat Malti hija regolata b'ligi, u mhux komputu ta' xi qorti li tasserixxi kompetenza li mhux tagħha. Ir-regoli ta' procedura huma ta' ordni pubblika u jehrieg li jigu segwiti skont id-dettami espressi tagħhom, u ma jistgħux jigu interpretati skont ix-xewqa tal-partijiet.*"

artikolu 732A tal-Kapitolu 12 tal-Ligijiet ta' Malta, giet kodifikata¹⁹ dak li kienet tghid il-gurisprudenza precedenti, fis-sens li l-kontendenti f'litigju m'ghandhomx ikunu sorpriži b'xi fatt jew argument legali mhux trattat fil-proceduri izda li jissemma biss fis-sentenza²⁰.

Illi huwa wkoll accettat li l-kompetenza hija principalment radikata bit-termini tal-att promotur²¹ ghalkemm f'xi cirkostanzi wiehed ghandu jdur lejn l-eccezzjonijiet mqanqla.

Illi fil-kaz taghna, mill-premessi u t-talbiet tar-rikors promotur jirrizulta car li din l-azzjoni qiegghda tikkwerela l-kuntratt relattiv ghaliex dan huwa nieqes minn *causa* ghar-ragunijiet allegati minnha. Issa, il-ligi relattiva giet emendata diversi drabi maz-zmien u fil-fatt il-kompetenza o meno ta' dan il-Bord kien ic-centru tal-argument ta' numru sostanzjali (xi drabi mhux konkordanti) ta' kawzi quddiem il-Bordijiet u l-Qrati taghna.

Illi madanakollu, dik il-gurisprudenza trid tinqara fid-dawl tal-ligi kif kienet fiz-zmien meta nghataw dawk is-sentenzi²².

¹⁹ ATT IV tas-sena 2016.

²⁰ Fost diversi wiehed huwa mistieden jara dak li ntqal u gie deciz fis-sentenza fl-ismijiet **Kevin Chircop vs Joseph Chircop**, moghtija mill-Qorti tal-Appell (Sede Superjuri), App Civ Nru: 2760/1997/1, nhar il-1 ta' Dicembru 2006. Issir ukoll referenza ghal dak li ntqal fis-sentenza fl-ismijiet **Marianna sive Manon Calleja et vs Kummissarju tal-Art u b'digriet ta' l-24 ta' Mejju 2017, l-atti gew assunti mill-Awtorita' tal-Artijiet**, (App Civ Nru: 13/2016/1) moghtija mill-Qorti tal-Appell (Sede Superjuri) nhar il-25 ta' Frar 2021.

²¹ Fost diversi, u sa fejn hekk applikabbli, l-Bord jaghmel referenza ghal dak deciz fis-sentenza fl-ismijiet **Maria Spiteri vs Mediterranean Insurance Brokers (Malta) Ltd et**, (Rik Mahluf Nru: 562/09) moghtija mill-Prim Awla tal-Qorti Civili nhar il-15 ta' April 2010.

²² Hekk per eżempju, ssir referenza ghas-sentenza msemija fin-nota ta' sottomissjonijiet tal-intimati u cioe dik fl-ismijiet **Kane Grima vs Josephine Micallef et**, (App Civ Nru: 50/2015/1) moghtija mill-Qorti tal-Appell (Sede Inferjuri) nhar il-25 ta' Jannar 2019) fejn intqal li: "8. *Fil-kaz ta' kwistjoni dwar vizju tal-kunsens, il-kuntratt hu validu sakemm ma jkunx hemm dikjarazzjoni li l-kunsens kien vizjat. Il-kliem li wza l-legislatur fl-artikolu 1525 tal-Kodici Civili hu wiesgha hafna. Kienx hemm vizju tal-kunsens tista' minghajr diffikulta' titqies kwistjoni konnessa ma' kuntratt ta' kiri. Bl-emenda introdotti bl-Att X tal-2009 il-kompetenza tal-Bord hi r-regola u mhux l-eccezzjoni. Hu inutli li l-Bord jaghmel riferenza ghall-gurisprudenza ta'*

Illi llum (u anke kif kien fiż-żmien tal-preżentata ta' din l-azzjoni) il-ligi giet emendata, b'mod li l-leġislatur hass li kellu jikkodifika l-ġurisprudenza preċedenti la mhux dejjem kienet waħda linjari. L-artikolu 1525 tal-Kapitolu 16 tal-Liġijiet ta' Malta, kkjarifika l-kompetenza ta' dan il-Bord billi zied is-segwenți *proviso*²³ li jgħid hekk:

Iżda kwistjonijiet dwar il-validità ta' kuntratt ta' kirja, għandhom jiġu mistharrġa mill-qrati ta' ġurisdizzjoni ċivili, b'dan illi kull kwistjoni oħra in segwitu għad-determinazzjoni ta' tal-kwistjonijiet dwar validità għandha tkun fil-kompetenza tal-Bord tal-Kera.

Illi jiġi b'hekk li l-leġislatur elimina għal kollox kull kwistjoni li tirrigwarda l-validità ta' xi skrittura ta' kera mill-qafas tal-kompetenza limitat ta' dan il-Bord. Imwessa' kemm giet imwessa' din il-kompetenza matul iż-żmien, issa hija hekk limitata. Jirriżulta li anke l-ġurisprudenza l-aktar riċenti in materja hija wkoll konkordi dwar dan²⁴.

qabel l-Att X tal-2009. 9. Il-qorti hadet nota tas-sentenzi ta' din il-qorti li semma l-attur fit-twegiba tiegħu, fosthom Christopher Gatt vs Daniel Doneo tat-28 ta' Marzu, 2011. Pero' m'huwiex bizzejjed li jinghad li kwistjoni dwar rexxissjoni ta' kuntratt minhabba vizzju tal-kunsens, hi kompetenza tal-Qrati ordinarji. Hu minnu wkoll li m'hemmx disposizzjoni li espressament tghid li kwistjoni dwar vizzju ta' kunsens ta' kuntratt ta' lokazzjoni, hi kompetenza tal-Bord. Madankollu kwistjoni dwar validità ta' kuntratt ta' lokazzjoni, bla dubju hi kwistjoni konnessa ma' dak il-kuntratt. Għaldaqstant, il-Bord għandu kompetenza esklussiva sabiex jiddeciedi dwarha".

²³ Bl-Att XXVIII tas-sena 2019.

²⁴ Dwar dan, il-Bord jirreferi għas-sentenza fl-ismijiet **Avukat Dr. Alfred Grech noe vs Raymond Grech**, (App Nru: 57/2020/2) mogħtija mill-Qorti tal-Appell (Sede Superjuri) nhar it-12 ta' Lulju 2023 fejn fuq din il-kwistjoni ntqal hekk: "Dak li l-ligi però speċifikament teskludi mill-kompetenza tal-Bord huma l-kwistjonijiet dwar il-validità ta' kuntratt ta' kiri. Ifisser dan, li jekk xi hadd irid jattakka s-siwi ta' kuntratt ta' kiri, bħal ngħidu aħna minhabba vizzju fil-kunsens, dan irid jagħmlu quddiem il-qrati ta' ġurisdizzjoni ċivili u mhux quddiem il-Bord Li Jirregola l-Kera." Issir ukoll referenza għad-digriet mogħti a tenur tal-artikolu 741(b) tal-Kapitolu 12 tal-Liġijiet ta' Malta fil-proċeduri fl-ismijiet **Ronnie Camilleri vs Abdalhady Hamood**, (Rik Nru: 35/2020) mogħti mill-Qorti tal-Appell (Sede Superjuri) nhar is-26 ta' Novembru 2020 fejn propju fuq divergenza t'opinjonijiet bejn il-Bord li Jirregola l-Kera u l-Prim awla tal-Qorti Ċivili, stabbiliet hekk: "Billi l-emenda fl-Att XXVIII tal-2019 kienet tinkludi l-emenda għall-Artikolu 1525 fejn kwistjonijiet dwar validità ta' kirja għandhom jiġu

Illi jiġi b'hekk, anke in omagġ tal-massima li *tempus regit actum*²⁵ li l-eċċezzjoni mqajma minn dan il-Bord hija tajba u b'hekk dan il-Bord m'huwiex kompetenti jiddeċiedi din il-vertenza.

Illi deċiż dan, imiss li wieħed jara jekk il-proċeduri jistgħux jiġu sanati b'att ta' trażmissjoni.

Illi huwa magħruf li deċiżjoni rigwardanti ġurisdizzjoni jew kompetenza trid issir fil-forma ta' sentenza. Il-Kapitolu 12 tal-Liġijiet ta' Malta, fi bñadi differenti tiegħu, juri li tali deċiżjoni għandha tingħata b'dan il-mod. Issa, l-artikolu rilevanti²⁶ hekk kif riċentement emendat²⁷ jagħti lil dan il-Bord l-istess fakultà li kellha Qorti sabiex titrasmetti atti permezz ta' digriet *in camera*. Dan il-Bord jifhem li filwaqt li d-deċiżjoni dwar il-kompetenza o meno għandha tingħata permezz ta' sentenza, l-att ta' trasmissjoni jsir permezz ta' digriet. Huwa permezz ta' dak id-digriet li Qorti, Bord jew Tribunal jibgħat proċeduri lil Qorti, Bord jew Tribunal, skond ma jkun il-każ, li jidhirlu għandu l-kompetenza meħtieġa. Huwa dak id-digriet li m'huwiex appellabbli mil-partijiet, u jidher li għalhekk ġiet infassla proċedura fejn il-Qorti, Bord jew Tribunal riċeventi tista' titlob hi parir

determinati mill-qorti ordinarji u billi l-kawza inbdiet wara d-dhul fis-sehh ta' din l-emenda, hi l-Prim Awla li għandha tisma' din il-kawza rigward il-validità o meno tal-iskrittura tal-kerà. Hi irrelevanti għalhekk meta saret il-kirja izda hu rilevanti meta saret il-kawza." Per komplettezza magħhad, li din l-aħħar linja ta' ħsieb ġiet ukoll abbracċjata fis-sentenza preliminari fis-sentenza fl-ismijiet **Roberto Debono et vs Frank Dimech**, (Rik Ġur Nru: 1146/2020) mogħtija mill-Prim Awla tal-Qorti Ċivili nhar it-13 ta' Lulju 2023 (propju fuq kawża konċernanti l-validità ta' skrittura ta' lokazzjoni.

²⁵ *Il tempo regola le modalità degli atti. Gli atti processuali sono regolati dalla legge vigente nel momento in cui vengono compiuti; più in generale principio valido per ogni tipo di atto giuridico.* – Brocardo 4694 bis – **Dizionario dei Termini Giuridici e dei Brocardi Latini**, Edoardo Mori, VII ed, fol 441.

²⁶ Artikolu 741 tal-Kapitolu 12 tal-Liġijiet ta' Malta.

²⁷ Att Nru XXXII tal-2018.

fuq jekk fil-fatt il-Qorti, Bord jew Tribunal magħżula għandhomx kompetenza biex ikomplu jisimghu dawk il-proċeduri²⁸.

Illi billi t-total ta' dak mitlub fit-tieni talba jidher²⁹ li jiżboq l-ammont *rationae valoris* tal-Qorti tal-Maġistrati (Malta)³⁰, li wkoll għandha kompetenza *rationae materie* sabiex tissindika l-validità ta' skritturi³¹, il-Bord iqis li hija l-Prim Awla tal-Qorti Ċivili li għandha l-kompetenza tisma' dan il-każ.

Għaldaqstant, il-Bord qiegħed jiddikjara ruħu inkompetenti *ratione materie* sabiex jisma' u jiddeċiedi din it-talba u salv għad-digriet mogħti *in camera* ai termini tal-artikoli 741(b) u 741(d) tal-Kapitolu 12 tal-Liġijiet ta' Malta li qiegħed jingħata kontestwalment, qiegħed jastjeni milli jieħu konjizzjoni ulterjuri tal-istess talba.

Spejjeż riżervati għal għudizzju finali skond kif ikun deċiż mill-Qorti riċeventi.

²⁸ Din l-aħħar proċedura giet riċentement utilizzata fil-proċeduri fl-ismijiet **Mark Formosa vs Is-Segretarju Permanenti fi hdan il-Ministeru għal Ghawdex et**, (Rik Nru: 1152/2019). Wieħed huwa mistieden jara d-deċiżjoni tal-Qorti tal-Appell (Sede Superjuri) tal-15 ta' Lulju 2020. Dwar kwistjonijiet relatati ma' kirja mbagħad dan il-Bord jerga jissenjala d-digriet mogħti a tenur tal-artikolu 741(b) tal-Kapitolu 12 tal-Liġijiet ta' Malta fil-proċeduri fl-ismijiet **Ronnie Camilleri vs Abdalhady Hamood**, (Rik Nru: 35/2020) mill-Qorti tal-Appell (Sede Superjuri) nhar is-26 ta' Novembru 2020

²⁹ Ara prospett anness mar-rikors promotur li jinsab a fol 12 tal-proċess.

³⁰ Ara l-artikolu 47(1) tal-Kapitolu 12 tal-Liġijiet ta' Malta. F'dan il-każ ma jidholx fix-xena l-limitazzjoni mposta fis-subinċiż (3) tal-istess artikolu.

³¹ F'dan is-sens il-Bord jagħmel referenza għas-sentenza fl-ismijiet **Paul Borg et vs Jane Vassallo**, (App Ċiv Nru: 782/2000/1) mogħtija mill-Qorti tal-appell (Sede Inferjuri) fejn, intqal *obiter* ntqal hekk: "*fil-limiti tal-gurisdizzjoni tagħhom l-qrati inferjuri huma hielsa li jissindikaw il-validità jew ksur ta' kuntratt ("Carmel Axiaq vs- Luigi Cassar", Appell, 28 ta' Frar 1997)*"

Dr Joseph Gatt LL.D.
Magistrat

Annalise Spiteri
Deputat Registratur